



MALTA

**QORTI CIVILI, PRIM AWLA
MALTA**

**ONOR. IMHALLEF
MICALLEF JOSEPH R.**

Seduta ta' l-14 ta' Novembru, 2002

Citazzjoni Numru. 1679/2001/1

REGISTRATUR TAL-QRATI

VS

**RIVIERA RESORT HOTEL LIMITED (gja' Solemar
Limited) u Polidano Brothers Limited**

Il-Qorti:

Rat l-Att taç-Citazzjoni mressaq fit-22 t'Ottubru, 2001, li bih l-attur ippremetta:

1. Illi b'rikors ipprezentat fit-3 ta' Lulju 2001 (Dok. X), id-Direttur ta' l-Artijiet ippremetta illi s-soçjeta' Riviera Resort Limited (Dok. A) hija proprjetarja tal-lukanda "Solemar", liema lukanda hija sitwata fuq art tal-Gvern fil-Marfa, limiti tal-Mellieña;

1.1. Illi s-soçjeta' intimata għandha titolu legali fuq parti zgħira biss minn l-art intiera minnha okkupata fil-

Marfa, u permezz ta' digriet tal-Qorti Ċivili, datat 2 ta' Frar, 2001, is-soċjeta' intimata, flimkien mas-soċjeta' Polidano Brothers, ġew inibiti milli jkomplu jeseġwixxu kull xorta ta' xogħlijiet illegali fuq l-art in kwistjoni (Dok. B);

1.2. Illi sussegwentement għal dan il-mandat, ir-rikorrenti pproċeda kontra s-soċjetajiet fuq ċitati bi proċeduri legali permezz ta' ċitazzjoni, li ġgħib in-numru 128/01/GV, differita għall-21 ta' Novembru, 2001, għad-danni sofferti mill-Gvern u għad-danni li l-Gvern għad irid isofri b'konsegwenza ta' l-okkupazzjoni illegali mis-soċjetajiet intimati;

1.3. Illi nonostante d-digriet ta' din il-Qorti tat-2 ta' Frar, 2001, kif ukoll il-proċeduri legali fuq ċitati, ir-rikorrenti sar jaf, permezz ta' artikolu ppubblikat f'waħda mill-gazzetti lokali datat 29 ta' Lulju, 2001 (*recte* 29 ta' Gunju, 2001 - Dok. Ċ), li l-lukanda in kwistjoni kienet ser tinfetaħ għall-pubbliku fix-xahar ta' Awissu 2001;

1.4. Illi l-aġir tas-soċjetajiet intimati, barra l-fatt li jirrendihom ħatja ta' disprezz lejn din l-Onorabbli Qorti, qed ikompli jippregudika l-posizzjoni tar-rikorrenti;

1.5. Għalhekk ir-rikorrent, filwaqt li gab is-suespost a konjizzjoni ta' din l-Onorabbli Qorti, talab bir-rispett li hija tagħti dawk il-provvedimenti opportuni skond il-liġi;

2. Illi b'digriet tal-31 ta' Awissu, 2001 (Dok. D), din l-Onorabbli Qorti, wara li kkunsidrat illi almenu *prima facie* jirriżulta li hemm lok li jittieħdu tali proċeduri għal disprezz, laqgħet it-talba tar-rikorrent Direttur ta' l-Artijiet u ordnat lill-attur biex, a bazi ta' l-artikolu 1003A tal-Kap. 12, jibda l-proċediment opportun għal disprezz lejn l-awtorita' tal-Qorti kontra s-soċjetajiet konvenuti;

3. Għalhekk kellha ssir din il-kawża;

Għalhekk l-attur talab lil din l-Onorabbli Qorti għaliex m'għandhiex:

(a) Issib lill-konvenuti ħajta ta' disprezz lejn l-awtorita' tagħha skond il-Kodiċi ta' Organizzazzjoni u Proċedura Ċivili, Tiolet Ktieb, Titolu XVII;

(b) Tikkundanna lill-konvenuti għall-pieni hemm indikati;

Bl-ispejjeż kontra l-konvenuti li huma minn issa ngunti għas-subizzjoni;

Rat id-Dikjarazzjoni maħlufa u n-Nota tax-Xieħda tal-attur, flimkien mal-ħames (5) dokumenti meħmużin magħha;

Rat in-Nota mressqa fis-17 ta' Diċembru, 2001, li biha l-kumpanniji mħarrkin eċċepew:

1. Preliminarjament illi s-soċjeta' eċċipjenti Riviera Resort Hotel Limited ġia Solemar Limited ġiet erronjament indikata mill-attur bħala "Riviera Resort Limited";

2. Illi t-talbiet attriċi huma infondati fil-fatt u fid-dritt stante illi s-soċjetajiet konvenuti ma wrewx disprezz lejn l-awtorita' ta' din l-Onorabbli Qorti, li lejha jiddikjaraw li għandhom l-akbar rispett;

3. Illi, mingħajr pregudizzju għas-suespost, id-Direttur ta' l-Artijiet naqas li jinnotifika tempestivament lis-soċjetajiet konvenuti bid-digriet tat-2 ta' Frar 2001, citat mill-attur, u għalhekk qatt ma jistgħu jinstabu ħatja li vvjola l-ordni kontenuta fl-imsemmi digriet;

4. Illi mingħajr pregudizzju għas-suespost, stante illi s-soċjetajiet konvenuti kienu ġew inibiti milli jagħmlu xogħolijiet "illegalment u abbuzivament fuq art tal-Gvern", u stante illi s-soċjetajiet esponenti qegħdin jinsistu li kull xogħol esegwit minnhom kien legittimu u qed jiġi kontestat it-titolu tal-Gvern fuq l-art *de quo*, u stante illi dan huwa l-mertu tal-kawża fl-ismijiet *Direttur ta' l-Artijiet vs Riviera Resort Hotel Limited et* (128/01JRM), din l-Onorabbli Qorti għandha tissopprassjedi pendenti l-ezitu ta' l-imsemmija kawża;

5. Salv eċċezzjonijiet oħra;

Rat id-Dikjarazzjoni maħlufa u n-Nota tax-Xieħda tal-kumpanniji mħarrkin;

Rat ir-rikorsi tal-attur tal-11 ta' Jannar, 2002, 19 ta' Frar, 2002, u 15 t'April, 2002, li bihom talab li l-kawża titħalla għas-smiġħ għal dati oħrajn, liema talbiet intlaqgħu wkoll minħabba li ma kienx hemm oppożizzjoni għat-talbiet mill-parti l-oħra;

Rat il-verbal tas-smiġħ tad-19 ta' Ġunju, 2002, fejn il-kumpanniji mħarrkin ma baqgħux jinsistu għall-ewwel eċċezzjoni tagħhom, u dan wara li, b'Degriet tal-Qorti ta' dak inhar stess fuq talba tal-attur, l-atti tal-kawża ġew mibdula;

Semgħet it-trattazzjoni tal-avukati dwar ir-raba' eċċezzjoni tal-kumpanniji mħarrkin;

Rat l-atti kollha tal-kawża;

Rat id-Degriet tagħha tad-19 ta' Ġunju, 2002, li bih ħalliet il-kawża għal-lum għall-provvediment dwar ir-raba' eċċezzjoni tal-kumpanniji mħarrka dwar jekk il-Qorti għandhiex tieqaf milli tkompli tisma' din il-kawża sakemm jinqatgħu proċeduri oħrajn li jolqtu fatti marbuta ma' x-

xiljiet magħmulin f'din il-kawża u li għadhom pendenti quddiem qrati oħrajn;

Ikkunsidrat:

Illi din hija kawża għall-kundanna minħabba disprezz lejn l-awtorita' tal-Qorti. L-attur, fuq talba tad-Direttur tal-Artijiet u bis-saħħa ta' Degriet mogħti minn din il-Qorti (diversament presjeduta) fil-31 t'Awissu, 2001, ressaq din l-azzjoni biex jiġi dikjarat li l-kumpanniji mħarrkin sfidaw l-ordnijiet ta' dawn il-Qrati billi, minkejja l-ħruġ ta' Mandat ta' Inibizzjoni kontra tagħhom, baqgħu għaddejnin b'xogħlijiet ta' bini ta' lukanda fuq art milquta bil-proċeduri tal-imsemmi Mandat;

Illi għal din l-azzjoni, il-kumpanniji mħarrkin laqgħu billi iddikjaraw li bl-ebda mod m'għamlu xi ħaġa li biha riedu juru disprezz lejn il-Qorti, u ressqu wkoll eċċezzjoni proċedurali li din il-kawża ma tkomplix tinstama' sakemm tinqata' kawża oħra li għadha qegħda tinstama' minn dawn il-Qrati dwar ta' min hi tassew l-art li fuqha saru x-xogħlijiet inkriminati;

Illi dan il-provvediment qiegħed jingħata dwar din l-eċċezzjoni proċedurali ta' soprasessjoni;

Illi mill-provi li jirriżultaw mill-atti tal-kawża u li jistgħu jkunu rilevanti għall-kwestjoni li għandha quddiemha l-Qorti, joħroġ li fit-23 ta' Jannar, 2001, tressaq Rikors quddiem il-Prim'Awla tal-Qorti Ċivili kontra ż-żewġ kumpanniji mħarrkin, b'talba li dawn jiġu miżmuma milli jkomplu jagħmlu kull xorta ta' xogħlijiet fuq art tal-Gvern. B'degriet ta' dak inhar stess, il-Qorti laqgħet it-talba provviżorjament, u definittivament laqgħet it-talba u ħarġet il-Mandat ta' Inibizzjoni mitlub fit-2 ta' Frar, 2001, wara li semgħet lill-partijiet u rat id-dokumenti mressqa¹. Wara l-ħruġ tal-imsemmi Mandat, id-Direttur tal-Artijiet ressaq kawża kontra l-kumpanniji mħarrkin². Fit-3 ta' Lulju, 2001,

¹ Dok "B", f'pa[[. 7-9 tal-pro`ess

² ~itazz. Nru. 128/01GV

id-Direttur tal-Artijiet ressaq Rikors biex il-Qorti tiegħu passi għal disprezz kontra l-istess kumpanniji mħarrkin, u dan minħabba li baqgħu għaddejjin bix-xogħol fuq l-art milquta bil-Mandat³. B'Degriet tal-31 t'Awissu, 2001, din il-Qorti (diversament presjeduta) laqgħet it-talba tad-Direttur u ordnat lill-attur Registratur tal-Qrati jibda l-proċeduri meħtieġa kontra l-kumpanniji imħarrkin⁴. Ir-Registratur fetaħ din il-kawża fit-22 t'Ottubru, 2001;

Illi l-kwestjoni mqanqla mill-eċċezzjoni taħt eżami hija jekk din il-Qorti għandhiex tibqa' tisma' l-azzjoni dwar l-allegat disprezz ladarba, kif imsemmi mill-attur innjifsu, hemm kawża li għadha qiegħda tinstama' quddiem dawn il-Qrati li l-mertu tagħha jolqot sewwasew il-kwestjoni ta' min hu sid l-art li fuqha saru x-xogħlijiet inkriminati;

Illi l-Qorti tqis li biex tista' tingħata twegiba xierqa għal din il-kwestjoni, huwa meħtieġ li qabel xejn wieħed jgħarbel in-natura tal-proċedimenti għad-disprezz fis-sistema proċedurali Malti (safejn jikkonċerna l-eċċezzjoni taħt eżami), u wkoll il-prattika tas-soprasessjoni kif imfissra matul iż-żmien mill-qrati tagħna;

Illi l-proċedura għal disprezz għandha natura partikolari. Hija maħsuba biex tħares ir-rispett li għandu jingiebu lill-Qorti. Waħda mis-setgħat ewlenin ta' kull Qorti hija dik li tagħti ordnijiet lil xiħadd, kemm jekk biex dik il-persuna tagħmel xihaġa, jew biex dik il-persuna ma tagħmilx xihaġa. Il-ksur ta' kull ordni jikkostitwixxi disprezz għall-awtorita' li, bis-saħħa tagħha, dik l-ordni tkun ingħatat. Kif jgħalliem Denning: *"This kind of contempt has the characteristics which are common to all contempts of court. It is a criminal offence. It must be proved beyond reasonable doubt"*⁵;

Illi, minbarra dan, xilja ta' disprezz iġġib magħha l-ħtieġa li tiġi ippruvata, minn min qiegħed jixli, il-fehma tal-persuna mixlija li tisfida l-ordni tal-Qorti u, b'konsegwenza ta' hekk, l-awtorita' tagħha;

³ Dok "X", f'paġ. 5 tal-proċess

⁴ Dok "D", f'paġ. 11 tal-proċess

⁵ *In Re Bramblevale Limited* (1970)

Illi, madankollu, dik l-intenzjoni ma tiddependix minn jekk il-persuna mixlija tqisx l-ordni mogħti lilha bħala wieħed korrett jew le: is-siwi ta' dik l-ordni, sakemm ma jitħassarx b'ordni ieħor tal-Qorti nnifisha jew ta' Qorti oħra, huwa raġuni oġġettiva li torbot lill-mixli li joqgħod għaliha, jaqbel jew ma jaqbilx magħha. Hekk stabilew il-Qrati tagħna, ukoll fejn wara rriżulta li l-ordni tal-Qorti kien wieħed null u bla siwi⁶;

Illi, meħud f'dan id-dawl, il-proċediment tad-disprezz m'huwix rimedju għall-persuna li tkun talbet it-teħid tiegħu, imma sanzjoni kontra min ikun ġab b'idejh u b'għemilu (jew bl-omissjoni tiegħu, skond il-każ) ksur ta' ordni mogħtija lilu. L-attur f'din il-kawża (u bil-proċedura illi tfasslet għal dan il-għan fl-1995) qiegħed huwa nnifsu jesegwixxi ordni mogħtija lilu minn Qorti kompetenti biex jibda dawn il-proċeduri. L-attur m'għandu x'jirbaħ xejn b'tali proċeduri għajr li jiżgura li tiġi mħarsa l-amministrazzjoni tajba tal-ġustizzja⁷;

Illi fil-każ ta' allegat ksur ta' ordni mogħti fil-ħruġ ta' Mandat ta' Inibizzjoni, wieħed isib dispożizzjoni espressa tal-liġi li tgħid x'għamla ta' sanzjoni jwassal miegħu l-ksur ta' ordni bħal dik⁸;

Illi, kif ingħad aktar qabel, m'hemmx dubju li l-proċediment ta' disprezz huwa wieħed ta' natura penali⁹, ukoll jekk jieħdu s-sura ta' proċeduri ċivili;

Illi dan iġib miegħu illi kull ma tgħid il-liġi dwar dan l-istitut għandu jitħares skond il-kelma tal-liġi u l-ispirtu li jħares il-jeddijiet tal-"akkużat" f'dak kollu li jista' jitqies ta' natura penali. Għalhekk mhux permess li l-istitut tar-rispett li għandu jingiebu lill-Qorti jitwessa' b'analogija, tixbieh jew teħid minn min ikun ta' inizzjativa li ma hix mogħtija lilu

⁶ Ara App. -iv. 7.10.1997 fil-kawla fl-ismijiet *Edward Camilleri noe vs Carmelo Vella* (mhix pubblikata) u s-sentenzi hemm imsemmija

⁷ P.A. 9.11.1990 fil-kawla fl-ismijiet *Il-Qorti vs Camilleri* (Kollez. Vol: LXXIV.iii.546)

⁸ Ara art. 873(4) tal-Kap 12

⁹ App. Kumm. 28.1.1991 fil-kawla fl-ismijiet *Portelli vs Cachia et* (Kollez. Vol: LXXV.ii.526)

mil-liġi. Kien minnhabba f'hekk li l-bidliet fil-liġi proċedurali fl-1995 stabbilew min għandu jibda tali proċeduri u f'liema ċirkostanza, wara żmien twil fejn kien dibattut f'għadd ta' sentenzi l-problema tal-aġent legittimu ta' proċeduri bħal dawn¹⁰;

Illi l-liġi tfisser min għandu jibda proċeduri ta' disprezz fl-artikolu 1003A tal-Kapitolu 12. F'dak l-artikolu persuna waħda għandha din is-setgħa u dik il-persuna m'hijiex individwu privat jew persuna li tallega li nkisrulha l-jeddijiet tagħha. Dik il-persuna waħdanija mogħtija s-setgħa li tibda tali proċeduri u li titqies bħala attur fihom hija r-Registratur tal-Qrati. Hemm modi kif persuna li tħoss li sar kontra tagħha għamil li jista' jitqies bħala wieħed li jikkwalifika bħala disprezz lejn il-Qorti tigbed l-attenzjoni tar-Registratur biex jibda l-proċeduri meħtieġa;

Illi, meqjusa fid-dawl tal-eċċezzjoni taħt eżami, dawn il-konsiderazzjonijiet dwar il-proċediment għad-disprezz juru li tali proċess jimxi indipendentement minn dak ċivili, u li l-għanijiet tiegħu jmorru lil hinn minn kull kwestjoni, ewlenija jew anċillari, li wieħed jistenna li sejr in ikunu meqjusin minn Qorti jew tribunal investit bis-smiġħ tal-proċess ċivili;

Illi, min-naħa tagħha, l-eċċezzjoni li titlob it-twaqqif ta' smiġħ tal-kawża sakemm tinqata' oħra li tkun marbuta magħha hija msejsa fuq dak li jipprovdi l-artikolu 793 tal-Kapitolu 12 tal-Liġijiet ta' Malta, liema artikolu jitkellem dwar smiġħ fl-istess waqt taz-zewg kawzi li jkun hemm dik ir-rabta bejniethom, fis-sens li l-kawża mressqa t-tieni fuq sugġett marbut ma' kawża mressqa qabilha tinstama' flimkien ma' dik imressqa l-ewwel, taħt il-prinċipju tal-*ius preventionis*;

Illi s-soprasessjoni tista' b'mod eċċezzjonali tingħata meta tali smiġħ fl-istess waqt taz-zewg kawzi ma jkunx jista' jsir, izda, billi hija eċċezzjoni għar-regola ġenerali li kull kawża għandha tinstama' sakemm tiġi maqtugħa¹¹, trid tingħata dejjem taħt kundizzjonijiet li għandhom ikunu serji

¹⁰ Ara, per eżempju, P.A. 8.5.1991 fil-kawża fl-ismijiet *Il-Qorti vs Cutajar et* (Kollez. Vol: LXXV.iii.705)

¹¹ Art. 195(1) tal-Kap 12

bizzejjed biex dan isir¹². Kemm hu hekk, ingħad saħansitra f'sentenza tal-Qorti Kostituzzjonali¹³, li l-eċċezzjoni tas-sopressjoni fis-sens li l-Qorti għandha tieqaf milli tkompli tisma' kawza bħala tali, fis-sistema proċedurali tagħna, m'hijiex kontemplata għaliex l-eċċezzjoni li l-Kodiċi tal-Proċedura Ċivili jikkontempla hija l-eċċezzjoni magħrufa bħala *lis alibi pendens* u din l-eċċezzjoni tipprospetta neċessarjament li jkun hemm żewġ kawżi għaddejjin fl-istess waqt pendenti quddiem il-qrati li jkollhom l-istess mertu;

Illi huwa minħabba f'hekk li l-Qrati jqisu s-soprasessjoni bħala provvediment ordinarju mħolli fid-dehen tal-Qorti li quddiemha titressaq talba bħal dik¹⁴. Provvediment bħal dan huwa meqjus bħala wieħed interlokutorju¹⁵ u, għalhekk, ma jorbotx lill-Qorti li tkun tatu jekk tqum il-ħtieġa li tibdel il-fehma tagħha aktar 'il quddiem, jekk tintwera raġuni tajba biex tagħmel dan;

Illi għalhekk ukoll, il-provvediment tas-soprasessjoni jitqies bħala pass mhux ordinarju li jissospendi s-smiġħ ta' kawża, meta n-norma hija, kif ingħad, li kawża li tinbeda għandha tinstama' sa ma tinqata¹⁶. Kemm hu hekk, il-provvediment tas-soprasessjoni tqies bħala wieħed "alejatorju"¹⁷ li, minħabba t-termini ebsin tal-Kodiċi Proċedurali dwar is-smiġħ tagħhom¹⁸, jista' jwassal għad-deżerzjoni tal-proċeduri mwaqqfa. Għal bosta snin il-Qrati tagħna sabu li t-twaqqif ta' smiġħ ta' kawża biex tistenna l-eżitu ta' kawża oħra li diġa' tressqet jew sakemm titressaq waħda fuq punt eċċezzjonali huwa rakkomandat biss fil-

¹² App. ~iv.: 28.10.1935 fil-kawza fl-ismijiet *Sir Ugo Mifsud noe vs Guido Abela et.* (Kollez. Vol:XXIX.i.1295);

¹³ P.A. Kost.: 12.8.1994 fil-kawza fl-ismijiet *Lawrence Cuschieri vs Onor. Prim Ministru et* (Kollez. Vol: LXXVIII.i.171)

¹⁴ Ara, per eļempju, App. ~iv. 23.6.1869 fil-kawla fl-ismijiet *German et vs Scicluna et* (Kollez. Vol: V.157); P.A. 23.1.1946 fil-kawla fl-ismijiet *Buļeja vs Jammit* (Kollez. Vol: XXXII.ii.197) u App. Kumm.: 26.3.1984 fil-kawla fl-ismijiet *Dr. Leslie Grech noe vs Dr. Emanuel Buttijef et noe* (mhix pubblikata)

¹⁵ App. ~iv. 22.5.1989 fil-kawla fl-ismijiet *Mallia et vs Belvina et* (Kollez. Vol: LXXIII.ii.338)

¹⁶ App. ~iv. 4.11.1957 fil-kawla fl-ismijiet *Cardona vs Pisani* (Kollez. Vol: XLI.i.547)

¹⁷ P.A. 23.5.1997 fil-kawla fl-ismijiet *Camilleri noe vs Vassallo Gatt pro et noe* (Kollez. Vol: LXXXI.iii.83)

¹⁸ Ara art. 965() (d) tal-Kap 12

każ meta jkun hemm lok għas-soluzzjoni ta' xi punt li minnu tabilfors tiddependi l-kawża li sejra titwaqqaf¹⁹;

Illi fid-dawl ta' dawn il-kostatazzjonijiet, wieħed irid jara jekk is-soprasessjoni għandhiex issir meta proċeduri ta' disprezz għal ksur ta' degriet f'Mandat ikunu tmexxew fl-istess waqt li hemm proċeduri ta' natura ċivili li jolqtu dak il-Mandat dekretat. Il-Qorti hija tal-fehma li għandha tagħti tweġiba fin-negattiv. Dan tgħidu għaliex il-proċeduri tad-disprezz, mifrudin essenzjalment minħabba n-natura tagħhom minn dawk ċivili, huma għal kollox miftuma minn kwalunkwe kawża oħra²⁰, u għalhekk la m'hemmx dipendenza bejn l-ewwel proċedura u proċeduri oħrajn, m'hemmx lok għas-soprasessjoni²¹;

Illi l-kumpanniji imħarrkin qegħdin jgħidu li ma jistgħux jinstabu ħatjin ta' disprezz lejn l-awtorita' tal-Qorti li ħarget il-Mandat ta' Inibizzjoni kontra tagħhom għaliex m'hux minnu li komplew ix-xogħlijiet fuq art tal-Gvern (kif mitlub fir-Rikors għall-ħruġ tal-Mandat), tant li qegħdin iressqu dan il-fatt bħala kontestazzjoni tagħhom fil-mertu fil-proċeduri ċivili tal-kawża numru 128/01GV. Ikomplu jtennu, għalhekk, li qabel ma dik il-Qorti tistabilixxi li huma fil-fatt wettqu xogħol fuq art tal-Gvern, ma jista' qatt jingħad li kisru l-ordni tal-Qorti kif dekretata fil-Mandat ta' Inibizzjoni. Din il-Qorti ma ssibx li dan l-argument irieġi għaliex donnu juri li l-kumpanniji mħarrkin ma fehmux in-natura tal-proċeduri preżenti meħudin kontra tagħhom. Dawn il-proċeduri huma xilja li huma sfidaw ordni tal-Qorti li kienet tgħid li m'għandhomx jissoktaw b'xogħlijiet li għalihom kien japplika dak il-Mandat ta' Inibizzjoni. L-eżami ta' x'kien jinvolvi dak l-ordni u jekk fil-fatt sarx ksur tiegħu ma jista' qatt jitqies fil-proċeduri ċivili mibdija bil-għan li jitqies il-jedd li gie mħares bil-ħruġ tal-Mandat (jigifieri dawk l-istess proċeduri li l-imħarrkin qegħdin jgħidu li għandhom jintemmu l-ewwel). Dak l-eżami jrid u jmissu jsir biss f'dawn il-proċeduri. Il-Qorti temmen li,

¹⁹ P.A. 12.4.1962 fil-kawla fl-ismijiet *Azzopardi et vs Critien pro et* (Kollez. Vol: XLVI.ii.591)

²⁰ Ara Kumm. 20.8.1953 fil-kawla fl-ismijiet *Il-Pulizija vs Joseph Bellizzi* (Kollez. Vol: XXXVII.iii.910)

²¹ App. -iv. 5.10.1981 fil-kawla fl-ismijiet *Joseph Degaetano noe vs Avukat Louis Galea noe et* (mhix pubblikata) li wkoll kienet tittratta talba għas-soprasessjoni fi proċeduri ta' disprezz

kieku wieħed kellu jirraġuna mod ieħor, ikun qiegħed jinfetaħ il-bieb lil kull min inħareġ kontra tiegħu Mandat ta' Inibizzjoni li jibqa' sejjer bix-xogħlijiet imwaqqfa impunement billi sempliċement jgħid li hemm pendenti proċeduri fil-mertu li huwa jkun qiegħed jikkontesta. Argument bħal dan jipprova jgħib fix-xejn mhux biss l-ordni mogħti bid-Degriet tal-ħruġ tal-Mandat, imma saħansitra l-awtorita' tal-Qorti li tkun tat ordni bħal dak;

Illi mhux dubitat li r-riżultat aħħari tal-kawża mibdija mid-Direttur tal-Artijiet jista' jolqot b'xi mod ir-rapport ta' bejn il-partijiet fil-gejjieni, iżda l-Qorti ma tqisx li t-talbiet f'din il-kawża (u l-grad ta' prova li jmisshom jingiebu mill-attur f'din il-kawża) jaqgħu sewwasew u se jkunu trattati fil-kawża l-oħra²²;

Għalhekk, il-Qorti ssib li ma ntwerix b'raġuni tajba għaliex is-smiġħ ta' din il-kawża għandu jinżamm, għalkemm seta' jkun il-każ, taħt ċirkostanzi oħrajn, li din il-kawża tinstama' mal-oħra;

Għal dawn ir-raġunijiet, il-Qorti qegħda tiddeċiedi billi **tichad ir-raba' eċċezzjoni** tal-kumpanniji mħarrkin, bl-ispejjeż kontra tagħhom, u tordna li l-kawża tissokta tinstama' fil-mertu.

Moqrija

ONOR. JOSEPH R. MICALLEF LL.D.,
14 ta' Novembru, 2002

Charles Falzon,
Deputat Registratur,

²² App. ~iv. 6.10.1999 fil-kawla fl-ismijiet *Grima et vs Frendo et* (Kollez. Vol: LXXXIII.ii.393)

Kopja Informali ta' Sentenza

14 ta' Novembru, 2002